

## कविता/गर्मी की छुट्टियां...

तारों सजी रातें ..... तमतमाती दुपहरियों की  
याद आती हैं बहुत .. वो छुट्टियाँ .. गर्मियों की  
अधखिले, नाजुक, .. कच्चे थे हम  
झूट बोलते थे पर ... सच्चे थे हम  
थोड़े से बुरे .... थोड़े अच्छे थे हम  
वो दौर था ..... जब बच्चे थे हम  
चढ़ते पारे के साथ मौसम गरमाने लगता था  
आहत ग्रीष्म की ..... बसंत जाने लगता था  
दिन चढ़ते चढ़ते आँगन तमतमाने लगता था  
करीब हैं दिन छुट्टियों के .... बताने लगता था  
खुल जाते थे दिल-ओ-दिमाग, स्कूल बंद होते थे  
सच ! वो दिन ..... हमें बहुत पसंद होते थे  
चलो करते हैं जिज्ञा उन तमाम .. मस्तिष्कों की  
याद आती हैं बहुत .. वो छुट्टियाँ .. गर्मियों की  
शिकंजी, निम्बू-पानी .. पना के दिन  
रंगीन .... रस भरे .... रसना के दिन  
पांच दस पैसे की .... 'बड़े की कैंडी' थी  
'अरिज-बार' भी न ज्यादा .. महंगी थी  
गली से जब ..... आइसक्रीम वाला गुजरता था  
थोड़ा मुस्कुराकर दादी का बटुआ निकलता था  
रैतकर मिलते थे .... वो गोले बरफ के  
रंगीन चाशनी में .. नजारे हर तरह के  
मिठास न पछिए उन चुस्कियों की  
मटकी में बिकती उन कुल्फियों की  
बगैर मिक्सी, .. मथनी वाली .. लस्सियों की  
याद आती हैं बहुत .. वो छुट्टियाँ .. गर्मियों की  
कितनी लुभावनी थी वो दुनिया कॉमिक्स की  
बेताल डायना .... लोथार मैनड्रैक की  
हर किरदार ..... सच्चा और अपना लगता था  
मिलना 'चाचा चौधरी साबू' से अच्छा लगता था  
ऐतिहासिक पौराणिक गाथाओं मिलना शुरू हुए हम  
'अमर चित्र कथाओं' से जब स्वरु हुए हम  
लोटपोट, मधु-मुस्कान के पत्रे  
चंपक, नंदन, चंदा-मामा सब अपने  
'बिहू', 'डब्बू जी' .. 'श्रीमतीजी' के किरदार  
आप बतायें कौन नहीं करता था इनसे प्यार  
जासूसी नावेल भी कुछ कमाल के थे  
फैन हम तब .. राजन इकबाल के थे  
किस्से क्या सुनाएँ ..... अब उन कहानियों की  
याद आती हैं बहुत .. वो छुट्टियाँ .. गर्मियों की  
पाट, .. सबक और न कोई उसूल होते थे  
लंबी छुट्टियों के लिए बंद .. स्कूल होते थे  
पलट के देखा .. हुए मुखातिब .. हम गुजर पलों से  
इन दिनों ही मिलते थे हम मामा-मौसी के बच्चों से  
निजात मिल चुकी होती थी इम्तिहान के पचों से  
न कमाई की चिंता .. न सरोकार खर्चों से  
उत्पात, शैतानियाँ वो छोटी-बड़ी हमारी  
न पछिए ..... वो धमा-चौकड़ी हमारी  
नाक में दम कर देते थे नाना नानियों की  
इन्तिहाँ हो जाती थी ..... नादानियों की  
फिर पिटाई, डांट डपट ..... पापा-मम्मियों की  
याद आती हैं बहुत .. वो छुट्टियाँ .. गर्मियों की  
वाकफ उस दौरान 'लूडो', 'सांप-सीढी' से हुए  
सीखकर बड़े इसी तरह पिछली पीढ़ी से हुए  
कैरम, शतरंज, वो खेल .. ताश के  
कोट-पीस, रमी, तीन-दो-पांच के  
लुका-छिपी और वो खेल 'खो-खो' का  
हाथ के पंखे, टेबुल फैन के झोंकों का  
किताबें सेल्फ में ... न रोज रोज का स्कूल था  
तालाब वो गाँव का .. हमारा स्विमिंग पूल था  
तैरती तस्वीर आँखों में उन डुबकियों की  
प्यास बुझाती मटकों, घड़ों, सुराहियों की  
चढ़ कर पेड़ पर चखते ..... उन अमियों की  
याद आती हैं बहुत .. वो छुट्टियाँ .. गर्मियों की  
शामें दूरदर्शन की .. वो रेडियो के दिन  
बात न होगी मुकम्मल ... ये कहे बिन  
'हवामहल', 'जयमाला', वो 'भूले बिसरे गीत'  
जिनसे जुड़ा है .. हमारा कल, हमारा अतीत  
छत पे बैठकर .. 'छाया-गीत' के नगमों  
गुजरे वक्त में सुने होंगे ... आप सबने ?  
आवाज 'अमीन सयानी' की बाँध देती थी समां  
याद कीजिये 'एस कुमार का 'फिन्सी मुकदमा'  
'मोदी के मतवाले राही', 'इंस्पेक्टर ईगल'  
क्या क्या करें बातें .. क्या क्या करें गल  
रात वो ..... पौने नौ का समाचार  
हफ्ते में देखते एक दिन चित्रहार  
शुरुआत थी धारावाहिकों के प्रयोग की  
बात क्यों न छिड़ फिर 'हमलोग' की  
वही 'बुनियाद' थी ..... नई सोच की  
बातें बहुत हो गई आज .. पुराने टीवी रेडियो की  
याद आती हैं बहुत .. वो छुट्टियाँ .. गर्मियों की  
उन दिनों साहित्य से परिचय हो रहा था  
बुनियाद मुस्तकबिल का तय हो रहा था  
'धर्मयुग', 'माधुरी', 'साप्ताहिक हिन्दुस्तान'  
'सरिता', 'मुक्ता', 'मनोरमा', 'दिनमान'  
इलस्ट्रेटेड बीकली, ब्लिट्ज पॉपुलर हुआ करते थे  
पड़ोसी एक दूजे से ..... मांग कर पढ़ा करते थे  
एक पक ? थी इन पत्र-पत्रिकाओं, रिसालों में  
सच ! ..... बड़ी बरात थी उन सालों में  
घर पे सजती पिताजी की ... वो साहित्यिक बैठकें  
उन अदबी नशिस्त, गोष्ठियों के बारे में क्या कहें  
आध्यात्मिक, राजनैतिक चर्चें हुआ करते थे  
समझते .. तो कम थे ..... पर सुना करते थे  
घर की लाइब्रेरी में मैथली, महादेवी, ... प्रेमचंद थे  
दिनकर, निराला, सुमित्रा, सुभद्रा सब हमें पसंद थे  
इन्हीं दौरान मुलाकात .. 'मौर-ओ-मजाक' से हुई  
गालिब, दुष्यंत, फिराक, 'फेज-ओ-राज' से हुई  
टूटी-फूटी शायरी ... उन बेतुकी तुकबंदियों की  
याद आती हैं बहुत .. वो छुट्टियाँ .. गर्मियों की...

- साइबर नजर

## सीएम सिटी तक में सिस्टम काम कैसे नहीं करता है, इसे समझना बहुत जरूरी है

## जामुन का पेड़

कृष्ण चन्द्र

रात को बड़े जोर का अंधड़ चला। सेक्रेटरीएट के लॉन में जामुन का एक पेड़ गिर पड़ा। सुबह जब माली ने देखा तो उसे मालूम हुआ कि पेड़ के नीचे एक आदमी दबा पड़ा है।

माली दौड़ा दौड़ा चपरासी के पास गया, चपरासी दौड़ा दौड़ा क्लर्क के पास गया, क्लर्क दौड़ा दौड़ा सुपरिन्टेंडेंट के पास गया। सुपरिन्टेंडेंट दौड़ा दौड़ा बाहर लॉन में आया। मिनटों में ही गिरे हुए पेड़ के नीचे दबे आदमी के इर्द गिर्द मजमा इकट्ठा हो गया।

'बेचारा जामुन का पेड़ कितना फलदार था।' एक क्लर्क बोला।  
'इसकी जामुन कितनी रसीली होती थी।' दूसरा क्लर्क बोला।  
'मैं फलों के मौसम में झोली भरके ले जाता था। मेरे बच्चे इसकी जामुन कितनी खुशी से खाते थे।' तीसरे क्लर्क का यह कहते हुए गला भर आया।  
'मगर यह आदमी?' माली ने पेड़ के नीचे दबे आदमी की तरफ इशारा किया।  
'हां, यह आदमी' सुपरिन्टेंडेंट सोच में पड़ गया।  
'पता नहीं जिंदा है कि मर गया।' एक चपरासी ने पूछा।  
'मर गया होगा। इतना भारी तना जिसकी पीट पर गिरे, वह बच कैसे सकता है?'

दूसरा चपरासी बोला।  
'नहीं मैं जिंदा हूँ।' दबे हुए आदमी ने बमुश्किल कराहते हुए कहा।  
'जिंदा है?' एक क्लर्क ने हैरत से कहा।  
'पेड़ को हटा कर इसे निकाल लेना चाहिए।' माली ने मशविरा दिया।  
'मुश्किल मालूम होता है।' एक काहिल और मोटा चपरासी बोला। 'पेड़ का तना बहुत भारी और वजनी है।'  
'क्या मुश्किल है?' माली बोला। 'अगर सुपरिन्टेंडेंट साहब हुकम दें तो अभी प्रंद्रह बीस माली, चपरासी और क्लर्क जोर लगा के पेड़ के नीचे दबे आदमी को निकाल सकते हैं।'  
'माली ठीक कहता है।' बहुत से क्लर्क एक साथ बोल पड़े। 'लगाओ जोर हम तैयार हैं।'

एकदम बहुत से लोग पेड़ को काटने पर तैयार हो गए।  
'ठहरो', सुपरिन्टेंडेंट बोला- 'मैं अंडर-सेक्रेटरी से मशविरा कर लूँ।'  
सुपरिन्टेंडेंट अंडर सेक्रेटरी के पास गया। अंडर सेक्रेटरी डिप्टी सेक्रेटरी के पास गया। डिप्टी सेक्रेटरी जाइंट सेक्रेटरी के पास गया। जाइंट सेक्रेटरी चीफ सेक्रेटरी के पास गया। चीफ सेक्रेटरी ने जाइंट सेक्रेटरी से कुछ कहा। जाइंट सेक्रेटरी ने डिप्टी सेक्रेटरी से कहा। डिप्टी सेक्रेटरी ने अंडर सेक्रेटरी से कहा। फाइल चलती रही। इसी में आधा दिन गुजर गया।

दोपहर को खाने पर, दबे हुए आदमी के इर्द गिर्द बहुत भीड़ हो गई थी। लोग तरह-तरह की बातें कर रहे थे। कुछ मनचले क्लर्कों ने मामले को अपने हाथ में लेना चाहा। वह हुकूमत के फैसले का इंतजार किए बगैर पेड़ को खुद से हटाने की तैयारी कर रहे थे कि इतने में, सुपरिन्टेंडेंट फाइल लिए भागा भागा आया, बोला- हम लोग खुद से इस पेड़ को यहां से नहीं हटा सकते। हम लोग वाणिज्य विभाग के कर्मचारी हैं और यह पेड़ का मामला है, पेड़ कृषि विभाग के तहत आता है। इसलिए मैं इस फाइल को अर्जेंट मार्क करके कृषि विभाग को भेज रहा हूँ। वहां से जवाब आते ही इसको हटवा दिया जाएगा। दूसरे दिन कृषि विभाग से जवाब आया कि पेड़ हटाने की जिम्मेदारी तो वाणिज्य विभाग की ही बनती है।

यह जवाब पढ़कर वाणिज्य विभाग को गुस्सा आ गया। उन्होंने फौरन लिखा कि पेड़ों को हटवाने या न हटवाने की जिम्मेदारी कृषि विभाग की ही है। वाणिज्य विभाग का इस मामले से कोई ताल्लुक नहीं है।

दूसरे दिन भी फाइल चलती रही। शाम को जवाब आ गया - 'हम इस मामले को हार्टिकल्चर विभाग के सुपुर्द कर रहे हैं, क्योंकि यह एक फलदार पेड़ का मामला है और कृषि विभाग सिर्फ अनाज और खेती-बाड़ी के मामलों में फैसला करने का हक रखता है। जामुन का पेड़ एक फलदार पेड़ है, इसलिए पेड़ हार्टिकल्चर विभाग के अधिकार क्षेत्र में आता है।'

रात को माली ने दबे हुए आदमी को दाल-भात खिलाया। हालांकि लॉन के चारों तरफ पुलिस का पहरा था, कि कहीं लोग कानून को अपने हाथ में लेकर पेड़ को खुद से हटवाने की कोशिश न करें। मगर एक पुलिस कांस्टेबल को रहम आ गया और उसने माली को दबे हुए आदमी को खाना खिलाने की इजाजत दे दी।

माली ने दबे हुए आदमी से कहा- 'तुम्हारी फाइल चल रही है। उम्मीद है कि कल तक फैसला हो जाएगा।' दबा हुआ आदमी कुछ न बोला।

माली ने पेड़ के तने को गौर से देखकर कहा, अच्छा है तना तुम्हारे कूहे पर गिरा। अगर कमर पर गिरता तो रीढ़ की हड्डी टूट जाती।

दबा हुआ आदमी फिर भी कुछ न बोला।  
माली ने फिर कहा 'तुम्हारा यहां कोई वारिस हो तो मुझे उसका अता-पता बताओ। मैं उसे खबर देने की कोशिश करूंगा।'

'मैं लावारिस हूँ।' दबे हुए आदमी ने बड़ी मुश्किल से कहा।  
माली अफसोस जाहिर करता हुआ वहां से हट गया।

तीसरे दिन हार्टिकल्चर विभाग से जवाब आ गया। बड़ा कड़ा जवाब लिखा गया था। काफी आलोचना के साथ। उससे हार्टिकल्चर विभाग का सेक्रेटरी साहित्यिक मिजाज का आदमी मालूम होता उसने लिखा था- 'हैरत है, इस समय जब 'पेड़ उगाओ' स्कीम बड़े पैमाने पर चल रही है, हमारे मुलक में ऐसे सरकारी अफसर मौजूद हैं, जो पेड़ काटने की सलाह दे रहे हैं, वह भी एक फलदार पेड़ को! और वह भी जामुन के पेड़ को !! जिसके फल जनता बड़े चाव से खाती है। हमारा विभाग किसी भी हालत में इस फलदार पेड़ को काटने की इजाजत नहीं दे सकता।'

'अब क्या किया जाए?' एक मनचले ने कहा- 'अगर पेड़ नहीं काटा जा सकता तो इस आदमी को काटकर निकाल लिया जाए! यह देखिए, उस आदमी ने इशारे से बताया। अगर इस आदमी को बीच में से यानी धड़ की जगह से काटा जाए, तो आधा आदमी इधर से निकल आएगा और आधा आदमी उधर से बाहर आ जाएगा और पेड़ भी वहीं का वहीं रहेगा।'

'मगर इस तरह से तो मैं मर जाऊंगा !!' दबे हुए आदमी ने एतराज किया।  
'यह भी ठीक कहता है।' एक क्लर्क बोला।

आदमी को काटने का नायाब तरीका पेश करने वाले ने एक पुख्ता दलील पेश की- 'आप जानते नहीं हैं। आजकल प्लास्टिक सर्जरी के जरिए धड़ की जगह से, इस आदमी को फिर से जोड़ा जा सकता है।'

अब फाइल को मेडिकल डिपार्टमेंट में भेज दिया गया।  
अब फाइल को मेडिकल डिपार्टमेंट में भेज दिया गया। मेडिकल डिपार्टमेंट ने फौरन इस पर एक्शन लिया और जिस दिन फाइल मिली उसने उसी दिन विभाग के सबसे काबिल प्लास्टिक सर्जन को जांच के लिए मौके पर भेज दिया गया। सर्जन ने दबे हुए आदमी को अच्छी तरह टटोल कर, उसकी सेहत देखकर, खून का दबाव, सांस की गति,

दिल और फेफड़ों की जांच करके रिपोर्ट भेज दी कि, 'इस आदमी का प्लास्टिक ऑपरेशन तो हो सकता है, और ऑपरेशन कामयाब भी हो जाएगा, मगर आदमी मर जाएगा। लिहाजा यह सुझाव भी रद्द कर दिया गया।

रात को माली ने दबे हुए आदमी के मुंह में खिचड़ी डालते हुए उसे बताया 'अब मामला ऊपर चला गया है। सुना है कि सेक्रेटरीएट के सारे सेक्रेटरीयों की मीटिंग होगी। उसमें तुम्हारा केस रखा जाएगा। उम्मीद है सब काम ठीक हो जाएगा।'

दबा हुआ आदमी एक आह भर कर आहिस्ते से बोला- 'हमने माना कि तगाफुल न करोगे लेकिन खाक हो जाओगे हम, तुमको खबर होने तक।'

माली ने अचंभे से मुंह में उंगली दबाई। हैरत से बोला- 'क्या तुम शायर हो।'  
दबे हुए आदमी ने आहिस्ते से सर हिला दिया।

दूसरे दिन माली ने चपरासी को बताया, चपरासी ने क्लर्क को और क्लर्क ने हेड-क्लर्क को। थोड़ी ही देर में सेक्रेटरीएट में यह बात फैल गई कि दबा हुआ आदमी शायर है। बस फिर क्या था। लोग बड़ी संख्या में शायर को देखने के लिए आने लगे। इसकी खबर शहर में फैल गई। और शाम तक मुहल्ले मुहल्ले से शायर जमा होना शुरू हो गए। सेक्रेटरीएट का लॉन भांति भांति के शायरों से भर गया। सेक्रेटरीएट के कई क्लर्क और अंडर-सेक्रेटरी तक, जिन्हें अदब और शायर से लगाव था, रुक गए। कुछ शायर दबे हुए आदमी को अपनी गजलों सुनाने लगे, कई क्लर्क अपनी गजलों पर उससे सलाह मशविरा मांगने लगे।

जब यह पता चला कि दबा हुआ आदमी शायर है, तो सेक्रेटरीएट की सब-कमेटी ने फैसला किया कि चूँकि दबा हुआ आदमी एक शायर है लिहाजा इस फाइल का ताल्लुक न तो कृषि विभाग से है और न ही हार्टिकल्चर विभाग से बल्कि सिर्फ संस्कृति विभाग से है। अब संस्कृति विभाग से गुजारिश की गई कि वह जल्द से जल्द इस मामले में फैसला करे और इस बदनसीब शायर को इस पेड़ के नीचे से रिहाई दिलवाई जाए।

फाइल संस्कृति विभाग के अलग अलग सेक्शन से होती हुई साहित्य अकादमी के सचिव के पास पहुंची। बेचारा सचिव उसी वक्त अपनी गाड़ी में सवार होकर सेक्रेटरीएट पहुंचा और दबे हुए आदमी से इंटरव्यू लेने लगा।

'तुम शायर हो उसने पूछा।'  
'जी हां' दबे हुए आदमी ने जवाब दिया।  
'क्या तखल्लुस रखते हो?'

'अवस'  
'अवस'! सचिव जोर से चीखा। क्या तुम वही हो जिसका मजमुआ-ए-कलाम-ए-अक्स के फूल हाल ही में प्रकाशित हुआ है।

दबे हुए शायर ने इस बात पर सिर हिलाया।  
'क्या तुम हमारी अकादमी के मेंबर हो?' सचिव ने पूछा।

'नहीं'  
'हैरत है!' सचिव जोर से चीखा। इतना बड़ा शायर! अवस के फूल का लेखक!!

और हमारी अकादमी का मेंबर नहीं है! उफ उफ कैसी गलती हो गई हमसे! कितना बड़ा शायर और कैसे गुमनामी के अंधेरे में दबा पड़ा है!

'गुमनामी के अंधेरे में नहीं बल्कि एक पेड़ के नीचे दबा हुआ भगवान के लिए मुझे इस पेड़ के नीचे से निकालिए।'

'अभी बंदोबस्त करता हूँ।' सचिव फौरन बोला और फौरन जाकर उसने अपने विभाग में रिपोर्ट पेश की।

दूसरे दिन सचिव भागा भागा शायर के पास आया और बोला 'मुबारक हो, मिठाई खिलाओ, हमारी सरकारी अकादमी ने तुम्हें अपनी साहित्य समिति का सदस्य चुन लिया है। ये लो आर्डर की कॉपी।'

'मगर मुझे इस पेड़ के नीचे से तो निकालो।' दबे हुए आदमी ने कराह कर कहा। उसकी सांस बड़ी मुश्किल से चल रही थी और उसकी आंखों से मालूम होता था कि वह बहुत कष्ट में है।

'यह हम नहीं कर सकते' सचिव ने कहा। 'जो हम कर सकते थे वह हमने कर दिया है। बल्कि हम तो यहां तक कर सकते हैं कि अगर तुम मर जाओ तो तुम्हारी बीवी को पेंशन दिला सकते हैं। अगर तुम आवेदन दो तो हम यह भी कर सकते हैं।'

'मैं अभी जिंदा हूँ।' शायर रुक रुक कर बोला। 'मुझे जिंदा रखो।'

'मुसीबत यह है' सरकारी अकादमी का सचिव हाथ मलते हुए बोला, 'हमारा विभाग सिर्फ संस्कृति से ताल्लुक रखता है। आपके लिए हमने वन विभाग को लिख दिया है। अर्जेंट लिखा है।'

शाम को माली ने आकर दबे हुए आदमी को बताया कि कल वन विभाग के आदमी आकर इस पेड़ को काट देंगे और तुम्हारी जान बच जाएगी।

माली बहुत खुश था। हालांकि दबे हुए आदमी की सेहत जवाब दे रही थी। मगर वह किसी न किसी तरह अपनी जिंदगी के लिए लड़े जा रहा था। कल तक सुबह तक किसी न किसी तरह उसे जिंदा रहना है।

दूसरे दिन जब वन विभाग के आदमी आरी, कुल्हाड़ी लेकर पहुंचे तो उन्हें पेड़ काटने से रोक दिया गया। मालूम हुआ कि विदेश मंत्रालय से हुकम आया है कि इस पेड़ को न काटा जाए। वजह यह थी कि इस पेड़ को दस साल पहले पिटोनिया के प्रधानमंत्री ने सेक्रेटरीएट के लॉन में लगाया था। अब यह पेड़ अगर काटा गया तो इस बात का पूरा अंदेशा था कि पिटोनिया सरकार से हमारे संबंध हमेशा के लिए बिगड़ जाएंगे।

'मगर एक आदमी की जान का सवाल है।' एक क्लर्क गुस्से से चिल्लाया।  
'दूसरी तरफ दो हुकूमतों के ताल्लुकात का सवाल है।' दूसरे क्लर्क ने पहले क्लर्क को समझाया। और यह भी तो समझ लो कि पिटोनिया सरकार हमारी सरकार को कितनी मदद देती है। क्या हम इनकी दोस्ती की खातिर एक आदमी की जिंदगी को भी कुरबान नहीं कर सकते।

'शायर को मर जाना चाहिए?'

'बिलकुल'

अंडर सेक्रेटरी ने सुपरिन्टेंडेंट को बताया। आज सुबह प्रधानमंत्री दौरे से वापस आ गए हैं। आज चार बजे विदेश मंत्रालय इस पेड़ की फाइल उनके सामने पेश करेगा। वो जो फैसला देंगे वही सबको मंजूर होगा।

शाम चार बजे खुद सुपरिन्टेंडेंट शायर की फाइल लेकर उसके पास आया। 'सुनते हो?' आते ही खुशी से फाइल लहहाते हुए चिल्लाया 'प्रधानमंत्री ने पेड़ को काटने का हुकम दे दिया है। और इस मामले की सारी अंतर्राष्ट्रीय जिम्मेदारी अपने सिर पर ले ली है। कल यह पेड़ काट दिया जाएगा और तुम इस मुसीबत से छुटकारा पा लोगे।'

'सुनते हो आज तुम्हारी फाइल मुकम्मल हो गई।' सुपरिन्टेंडेंट ने शायर के बाजू को हिलाकर कहा। मगर शायर का हाथ सर्द था। आंखों की पुतलियां बेजान थीं और चींटियों की एक लंबी कतार उसके मुंह में जा रही थी।

उसकी जिंदगी की फाइल मुकम्मल हो चुकी थी।